

ስለ እስራኤል የተነገረ የእግዚአብሔር ቃል ሸክም ይህ ነው። ሰማያትን የዘረጋ፤ ምድርንም የመሠረተ፤ የሰውንም መንፈስ በውስጡ የሠራ እግዚአብሔር እንዲህ ይላል።

2 ፤ እነሆ፤ ኢየሩሳሌምን በዙሪያዋ ላሉት ለአሕዛብ ሁሉ የመንገድገድ ዋንጫ አደርጋታለሁ፤ ደግሞም ኢየሩሳሌም ስትከበብ በይሁዳ ላይ እንዲሁ ይሆናል።

3 ፤ በዚያም ቀን ኢየሩሳሌምን ለአሕዛብ ሁሉ ከባድ ድንጋይ አደርጋታለሁ፤ የሚሸከሙአት ሁሉ እጅግ ይቆስላሉ፤ የምድርም አሕዛብ ሁሉ በላይዋ ላይ ይከማቻሉ።

4 ፤ በዚያ ቀን፤ ይላል እግዚአብሔር፤ ፈረስን ሁሉ በድንጋጤ፤ ተቀማጭንም በእብድነት እመታለሁ፤ ዓይኖቼንም በይሁዳ ላይ እከፍታለሁ፤ የአሕዛብንም ፈረሶች ሁሉ በዕውርነት እመታለሁ።

5 ፤ የይሁዳም አለቆች በልባቸው። በኢየሩሳሌም ለሚኖሩ በአምላካቸው በሠራዊት ጌታ በእግዚአብሔር ብርታት አለ ይላሉ።

6 ፤ በዚያ ቀን የይሁዳን አለቆች በእንጨት መካከል እንዳለ ትንታግ፤ በነዶችም መካከል እንዳለ እንደ ፋና ነበልባል አደርጋቸዋለሁ፤ በቀኝና በግራ በዙሪያ ያሉትን አሕዛብ ሁሉ ይበላሉ፤ ከዚያም ወዲያ ኢየሩሳሌም በስፍራዋ በኢየሩሳሌም ትኖራለች።

7 ፤ እግዚአብሔርም የዳዊት ቤት ክብርና የኢየሩሳሌም ሰዎች ክብር በይሁዳ ክብር ላይ እንዳይታበይ የይሁዳን ድንኳኖች አስቀድሞ ያድናል።

8 ፤ በዚያ ቀን እግዚአብሔር በኢየሩሳሌም ለሚኖሩት ይመክትላቸዋል፤ በዚያም ቀን ከእነርሱ መካከል ደካማው እንደ ዳዊት ይሆናል፤ የዳዊትም ቤት በፊታቸው እንደ እግዚአብሔር መልአክ እንደ አምላክ ይሆናል።

9 ፤ በዚያም ቀን በኢየሩሳሌም ላይ የሚመጡትን አሕዛብ ሁሉ ለማጥፋት አጋደላለሁ።

10 ፤ በዳዊትም ቤት ላይ፤ በኢየሩሳሌምም በሚኖሩት ላይ፤ የሞገስንና የልመናን መንፈስ አፈስሳለሁ፤ ወደ እርሱም ወደ ወጉት ይመለከታሉ፤ ሰውም ለአንድያ ልጁ እንደሚያለቅስ ያለቅሱለታል፤ ሰውም ለበኩር ልጁ እንደሚያዝን በመራራ ጎዘን ያዝኑለታል።

11 ፤ በዚያ ቀን በመጊድን ሜዳ እንደ ነበረው እንደ ሐዳድሪሞን ልቅሶ ታላቅ ልቅሶ በኢየሩሳሌም ይሆናል።

12 ፤ ምድሪቱም ታለቅሳለች፤ እያንዳንዱ ወገን ለብቻው፤ የዳዊት ቤት ወገን ለብቻው፤ ሴቶቻቸውም ለብቻቸው፤ የናታን ቤት ወገን ለብቻው፤ ሴቶቻቸውም ለብቻቸው፤

13 ፤ የሌዊ ቤት ወገን ለብቻው፤ ሴቶቻቸውም ለብቻቸው፤ የሰሜኢ ወገን ለብቻው፤ ሴቶቻቸውም ለብቻቸው፤

14 ፤ የቀሩት ወገኖች ሁሉ እያንዳንዱ ወገን ለብቻው፤ ሴቶቻቸውም ለብቻቸው ያለቅሳሉ።